

## “ಎಂಬೊ”

ರಾನ್ನಾಂತ ಎಕ ಆಂಬೆ ರುಕಾ ಮುಳಾಂತ ಎಕ ಸನ್ಯಾಸಿ ಧ್ಯಾನಾಕ ಬಶ್ಶಿಲೊ ಎಕ ಎಂಬೊ (ಕಾವಿ ರಂಗಾಚಿ ಎಕ ಹೋಡಿ ಮೂಯಿಂ) ಸನ್ಯಾಸಿಲೆ ಖಾಡ್ಲಾರಿ ಪಡಲೆ. ಖಾಡ್ಲಾಂತುಲೆನ ಭಾಯಿರಿ ಎವಚಾಕ ಎಂಬೊ ತಳಮಳತಾಶಿಲೊ, ಕಸಲೇಂಕೀ ವುಳುವುಳು ಜಾತ್ನಾ ಮ್ಹಣ ಸನ್ಯಾಸಿನ ದೋಳೆ ಸೋಡೂನ ಪಳಯಿಲೆ.

ಎಂಬೊ ಖಿಯತಾನ ಪಡಲೊ ಮ್ಹಣ ವಯಿರಿ ಪಳಯಿತಾನಾ ರುಕ್ಕಾರ ಎಕ ಹೋಡ ಎಂಬೆ ಗೂಡ ದಿಸಲೊ. ‘ಪಾಪ ಎಂಬೆಕ ಪರತ ತಾಗೆಲೆ ಗೂಡಾಂತ ಹೋರುನ ಸೋಡಕಾ’ ಮ್ಹಣ ಖಾಡ್ಲಾಂತ ಘಟ್ಟಿ ಧೋರುನ ಸನ್ಯಾಸಿ ರುಕ್ಕಾರಿ ಚಡಲೊ. ಖಾಡ ಎಂಬೆ ಗುಡಾಲಾಗೀ ಫರೂನ ‘ವಸ ಘರಾ ವಸ’ ಮ್ಹಣ ಮ್ಹಣಾಲೊ. ಖಾಡ ಗುಡಾ ಲಾಗಚೆ ಭಿತ್ತರಿ ಗುಡಾಂತುಲೆ ಎಂಬೆ ಪೂರಾ ಸನ್ಯಾಸಿಲೆ ಖಾಡ್ಲಾರಿ ತೊಂಡಾರಿ ದೋಳೆಂತ ನಾಂಕಾಂತ ಕಾನ್ನಾಂತ ಖಾಂದೇರಿ ಮಾತ್ತೇರಿ ಚಡೂನ ಕಚ ಕಚ ಚಾಬ್ಬುಂಕ ಸುರು ಕೆಲ್ಲೆಂ. ‘ಅಯ್ಯಯ್ಯೋ ಹೀ ಕಸಲಿ ಅವಸ್ಥಾ’ ಮ್ಹಣ ಸನ್ಯಾಸಿ ಎಕ ಉಸರಾಕ ರುಕ್ಕಾರ ದಾಕೂನ ಸಕಲ ಉಡಲೊ. ಖಾಡ ತೋಂಡ ಮಾತ್ತೆಂ ಚಿಳಡೂನು ಬುಳಡೂನು ಎಂಬೇಂಕ ಪೂರಾ ಮಾರುನ ಘಾಲ್ಲೆಂ. ಕೇಸಾಂತು ಖಾಡ್ಲಾಂತ ಸಿರಕಲೆಲೆ ಎಂಬೇಂಕ ಸೋದೂನ ಕಾಡೂನ ಕಾಡೂನ ಪುರೋ ಜಾಲ್ಲೆಂ. ಎಂಬೊ ಚಾಬ್ಬುನ ತೋಂಡ ಪಿಕ್ಕಲೋ ಆಂಬೊಶಿ ತಾಂಬಡೇ ಜಾಲ್ಲೆಂ.

ಕಷ್ಟಾರಿ ಆಶಿಲ್ಯಾಂಕ ಮದದ ಕರಕಾ ಖರೇಂಚಿ ಜಾಲ್ಯಾರ ಕೆಲ್ಲೆಲೆಂ ಶ್ರಮ ಸಾರ್ಥಕ ಜಾತ್ನಾ ಕೀ ನಾ ಮ್ಹಣ ಪಯಿಲೇಂಚಿ ವಿಚಾರ ಕರಕಾ. ಆಪಣೇಕ, ಅಥವಾ ಕೊಣಾಕಯ ಪ್ರಯೋಜನ ನಾತ್ತಿಲೆಂ ಕಾಮ ಕರೂಂಕ ನಜ್ಜ. ದಯಾ, ಮಾಯಾ, ಪಾಪ ಪುಣ್ಯ, ದಾನ, ಧರ್ಮ ಕರಕಾ ಜಾಲ್ಯಾರ ಸತ್ಪಾತ್ರ ಪೊಳೊನ ಕರಕಾ. ದೇವತಾ ಕಾರ್ಯಕ ಗುರು ಸೇವೇಕ ಆನೇ ಸಮಾಜ ಕಲ್ಯಾಣ ಖಾತಿರ ತನು ಮನ ಧನ ಸಹಾಯು ಕರಕಾ.